

## KÖKƏ

Nənə bişirən  
Kökə ipəkdi.  
Parıltılıdır  
Gözəl-göyçəkdir.  
Bir az gonbuldur  
Kökdür bu kökə.  
Nə çox balaca  
Nə də çox yekə.  
Nə yerdə durur  
Nə də təndirdə.  
Ay kimi yumru  
Top kimi girdə.  
Bizə günəşi  
Andırır bir az.  
Əllərimizi  
Yandırır bir az.

## QAR

Səhərədək yağdı qar  
Səpələndi ulduzlar.  
Bir ulduz, iki ulduz  
Ulduzlarla qartopu  
Oynadı oğlan və qız.  
Ağ toplar uçuşdular  
Elə bildim quşdular.  
Yanaqlar qıpqırmızı  
Lalə kimi qızardı.  
Nə uşaqlar yoruldu  
Nə də ki, qar azaldı



## YAĞIŞIM

Çıppaçıp yağ, yağışım  
Nəgmə desin çətirim.  
Tez qaçıb pişiyimi  
Çöldən evə gətirim.

Çıppaçıp yağ, yağışım  
Təbil çalsın damımız.  
Damcıların altında  
Rəqs eləyək hamımız.

Çıppaçıp yağ, yağışım  
Damcı-damcı süzül sən.  
Gör nə gözəl olaram  
Saçlarıma düzülən...

Çıppaçıp yağ, yağışım  
Nənəm bir az deyinsin.  
Ondan qorxanlar qaçıb  
Corabını geyinsin.

Çıppaçıp yağ, yağışım  
Ovucuma tökül sən.  
Çıxacaq göyqurşağı  
Sən səmadan çəkilsən

## TEZDƏN DUR

Pəncərədən baxır sənə,  
Günəş durub bayaqdan.  
Ovuşdurma gözlərini,  
Sən də tez qalx yataqdan.

Dur Günəşin tellərini,  
Yanağında duyanda.  
Günəş baxıb sevinsin qoy,  
Sən üzünü yuyanda.

Tez su götür ovuc-ovuc,  
Tök, üzündən süzülün.  
Hər ovuc su mirvaritək,  
Yanağına düzülün.

Oğrun baxıb pəncəsiylə,  
Pişik yusun üzünü.

Təmizlikdə yalnız sənə,  
Benzətməğin özünü.

Albalılar çiçək açsın,  
Uçuşan su selindən.  
Quşlar qonub su içsinlər,  
Suyla dolu əlindən.

Suyu bol et, kirpiklərin,  
Bircə-bircə yuyulsun.  
Ətrafına səpilən su,  
Çiçəkləri doyursun.



## ŞİMŞƏK

Gecə vaxtı  
Şimşək çaxdı.  
Şaraq-şaraq.  
Səma oldu  
Zolaq-zolaq.  
Sərçəciklər  
Pırrr elədi.  
Ala köpək  
Mırrr elədi.  
Qaz qorxdu  
Şimşək səsindən.  
Qız qorxdu  
Şimşək səsindən.  
Uçan oldu  
Qaçan oldu.  
Hamı qorxaq  
Siçan oldu.  
O saat ələdi yağış.  
Gur yağdı  
Çilədi yağış.

## AİLƏM

Evimiz də var  
Eyvanımız da.  
Xorhaxor yatan  
Məstanımız da.  
Gözəl nənəm var  
Saçı gümüşi.  
"Can" söyləməkdir  
Nənəmin işi.  
Bax, bu babamdır  
Əlində əsa.  
Sözü uzatmaz  
Söyləyər qısa.  
Anamla atam  
Çalışır mənim.  
Bacımın başım  
Qarışır mənim.  
Beş yaşında mən  
Bacım yaş yarım.  
Bir də varımdır  
Oyuncaqlarım.  
Bir əmim bir də  
İki dayım var.  
Filim, maşınım  
Dələm, ayım var.

## BEŞ BARMAQ

Bir əlin beş barmağı  
Götürdülər qarmağı.  
Qarmağı çaya atdılar  
Çaydan balıq çıxartdılar.  
O alıb, tez əzizlədi  
Bu alıb, tez təmizlədi.  
Biri tavaya yağ atdı  
Biri balığı qızartdı.  
Çeçələ: -Ver yeyim, -dedi  
- Sizə sağ ol, deyim, -dedi.  
Balığın tıxı iynədi.  
Görün bir ona neylədi.  
Çeçələnin pisdirdi halı  
Yığışıldır qardaşları.  
Biri tıxı təmizləyir

Biri onu əzizləyir.  
Biri söyləyir nağılın  
Biri deyir: -Tez dağılın.

## KÖTÜK

- Çəməndəki kötüyə bax.  
Elə bil gəlibdir qonaq.  
Nə bar verir, nə də bəhər  
Yatır axşam, durur səhər.  
Dincəlməyə kölgəsi yox  
Çiçəyi yox, meyvəsi yox.  
Nə qoymaq olur sobaya,  
Nə də çomaqdır babaya.  
Çox saydım, yoruldu düzü  
Ötürdüm günü-gündüzü.  
Oturub dincimi aldım  
Qəfildən yadıma saldım.  
Bu kötük necə rahatdır  
Durmuram neçə saatdır.  
Günəş kimi girdədir o  
Nə yaxşı ki, yerdədir o.  
Nə düz, nə də ki, əyridir  
Bu da kötüyün xeyridir.



## BU SIÇAN

Bu siçan həmin siçandır  
Qonşu pişikdən qaçandır.  
Ay huyruğu, huyruğu  
Dalınca gəzir quyruğu.  
Quyruğu ilişdi kola.  
O da çəkir sağa, sola.  
Ay huyruğu, huyruğu  
Kolda qalıbdır quyruğu.  
Gedin çağırın babanı,  
Meşəbəyini, çobanı.  
Qoy gəlsin əlində mişar  
Kolu kəssin... xışş, xarr  
Xışşş, xarr, xışşş, xarr...  
Ay huyruğu, huyruğu  
Koldan açıldı quyruğu.  
Quyruğundan tutdu pişik  
-Hopp, - eləyib uddu pişik.  
Samanlıqda xoruz yatıb

Samanlıqda yatıb xoruz  
Samana bərk batıb xoruz.  
Samandan görünür başı  
Qapqaradır gözü-qaşığı.  
-Tez çıx içindən samanın,  
Yaman az qalib zamanın.  
İndi açılacaq səhər  
Samanlıqdan dur birtəhər.  
Banla oyat bütün kəndi  
Ay kəndin şəkəri, qəndi.

## KÖRPÜDƏN KEÇİRDİ KEÇİ

Keçi yenə keçir çayı  
Var o tayda yonca payı.  
O taya gedən körpüdür  
Keçi körpünü tərpedir.  
Bir az dəcəl, bir az şəndir.  
Bir azca küyə düşəndir.  
Bir az titrəyir ayağı  
Yeriyir topalsayağı.  
Var bir azacıq yuxusu  
Bir azacıq da qorxusu.  
Bir azca da qarnı acdır.  
Yazıq keçiyə naələcdir.  
Gərək o, keçsin ki, çayı  
Çatsın ona yonca payı.  
Tap... turup, tap... turup.  
Və guruppp, guppp, guppp  
Ay haray, keçiyə çaydadır  
Nə o tay, nə bu taydadır.  
Çox pis oldu işin sonu  
Tez çaydan çıxardın onu.



■ Sevinc Nuruqızı

12 noyabr 2016

WWW.KASPI.AZ

21 UŞAQ ƏDƏBİYYATI